



RAMİZ İSMAYIL

ƏLLİ İLDİ

Könlüm viran, qəlbim talan,
Yar, gəzirəm əlli ildi.
Xəstə düşən dərman gəzər,
Qar gəzirəm əlli ildi.

Bu sevdanın adı nədi,
Duzu, tamı, dadı nədi?
Ocaqdırsa, odu nədi?
Qor gəzirəm əlli ildi.

O yolları yordu gözüm,
Yollarda nə gördü gözüm?
Nuru gedib, tordu gözüm,
Kor gəzirəm əlli ildi.

Bu həsrətin yaşı qara,
Ürəyimin başı yara.
Kəfən geyib yaşayıram,
Gor gəzirəm əlli ildi.

O gözəldə gözüm qaldı,
O tilsimdi, o xəyalı.
Mən Ramizəm, dilim laldı,
Kar gəzirəm əlli ildi.

SEÇİM DEDİM...

Bu dünyada yaman da var,
Yamandan pay uman da var,
Yaxşıya göz yuman da var,

Yaxşılıarı yamanlardan -
Seçim dedim, - seçəmmədim.

Bir gözəlin butasıydım,
Əllərindən tutasıydım.
Vüsalına çatasıydım,
Səadətin şərbətini -
İçim dedim, - içəmmədim.

Sevincimdən əzabım çox,
Sualım var, cavabım yox.
Günahım az, savabım çox,
Suçum varsa, bağışlayım -
Keçim dedim, - keçəmmədim.

Ramiz, söylə möhürbəndi,
Yolumuz qıl körpüdəndi.
Həyat zəmi, ömür dəndi,
Fələk göyə sovurmamış -
Biçim dedim, - biçəmmədim.

QOÇ OLMAZ

Qoç olmaz yetim quzudan,
Qoç oğlundan qoç törəyər.
Bar gözləmə çürük qozdan,
Törəsə də puç törəyər.

Min illərdir belə olub,
Mərd meydanda bəlli olub.
Dəli oğlu dəli olub,
Gicbəsərdən gic törəyər.

Görmüşük başdan - binadan,
Çörək qədri bilməz nadan.
Zatı qırıqdan, zinadan
Bic doğular, bic törəyər.

Ramiz, sızlat sarı simi,
Söz sındırır hər tilsimi.
Halal olsan arı kimi
Bir bəsləsən üç törəyər.

HƏSRƏTİMİN

Ürəyimdə doğma yurdu -
Yuvası var həsrətimin.
Yalvarıram uçub getmir,
Vəfası var həsrətimin.

Qəlbimdə qəm gözəlləşib,
Gözümdə nəm gözəlləşib.
Saçım da dən gözəlləşib,
Şəfası var həsrətimin.

Hər çətinə, bərkə dözdük,
Bərkə-boşa birgə dözdük.
Nə qəribə görkə dözdük,
Cəfası var həsrətimin.

Ömürlük dost, sirdaş olduq,
Yaman bağrıbadaş olduq.
Ramiz, daha qardaş olduq,
Səfası var həsrətimin.

GİLEYLİ

Həyat qəribədir - kimi dindirsen,
Göydən narazıdı, yerdən gileyli.
Allahın ən mömin bəndələri də,
Hərdən asi olur, hərdən gileyli.

Adam var xisləti, məsləki sirdir,
Adam var yaxşılıq, yamanlıq birdir.
Adam var ümidi "ocaq"dır, pirdir,
Adam var seyiddən, pirdən gileyli.

Adam var, can atır, "daş-başa" - çatır,
Adam var, əlləri boz daşa çatır.
Adam var, cütləyib şeş qoşa atır,
Yek atıb uduzan zərdən gileyli.

Ramiz, çoxdu hələ səni duymayan,
Nifrətdən, qeybətdən gözü doymayan.
Bir-birinə xətir-hörmət qoymayan,
Ər arvaddan, arvad ərdən gileyli.

MƏNİ

Belə yaşamağa yaşamaq desəm,
İl ağlar, ay ağlar, gün ağlar məni.
Baş aç bilmirəm sirri-xudadan,
Tutub batmadığım günahlar məni.

Baş götürüb hara köçüm, görəsən,
Nə imiş təqsirim, suçum, görəsən?
Harda tükənəcək gücüm, görəsən,
Nə vaxt tərək edəcək qınaqlar məni?!

Üzümə gülənlər mələk deyilmiş,
Ağım kəfən imiş, bələk deyilmiş.
Əsən tufan imiş, külək deyilmiş,
Şeytan qucaqlayar, cin ağlar məni.

Hara getdim, nədən çıxdı qarşıma,
Gülə-gülə zəhər qatdı aşıma.
"Ağlıma gəlməyən gəldi başıma",
Yaram sim bağlayar, sim ağlar məni.

Duyğusuz insana könül bağladım,
Yol gözlədim, ədəb-ərkan saxladım.
Anadan olanda özüm ağladım,
Öləndə bilmirəm kim ağlar məni.

Sevincim, kədərim qoşadır daha,
Yönüm qar-boranlı qışadır daha.
Ramizəm, bir ümid yaşadır daha,
Bəlkə bir əhli-dil soraqlar məni.

BU QIZIN

Darağı, güzgüsü düşmür əlindən,
Gözündən od-alov çıxır bu qızın.
Sinəsi köynəyə sığışmır daha,
Köynək sinəsini sıxır bu qızın.

Gözəli darağa "bağlayan" nədir,
Güzgü qabağında saxlayan nədir,
Qəlbində kükrəyən, çağlayan nədir?
Baxışı yandırır yaxır bu qızın.

Yaşılı soyunur, alı geyinir,
Qardaş "qəzəblənir", nənə deyindir.
Ata qürur duyur, ana sevinir,
Naz-qəmzəsi "evlər yıxır" bu qızın.

Bir-birinə aman vermir elçilər,
"Hə" alınar, şirin çayı içilər.
Bir gün nişan olar, parça biçilər,
Toyu olar əvvəl-axır bu qızın.

GEDƏCƏK

Ömrümün karvanı yol üstündədi,
İlləri yan-yana düzüb gedəcək.
Qarlı zirvələrdən, şoran çöllərdən,
Bulanıq sülardan üzüb gedəcək.

Qabağına eniş-yoxuş çıxacaq,
Xoşuna gəlməyən çox iş çıxacaq.
Könül bulandıran baxış çıxacaq,
Yersiz tənələrə dözüb gedəcək.

Arzusu, diləyi qalıb yarıda,
Sımb bərkiməmiş qanadları da.
Gününə bax, - günü keçmiş qarı da,
Ağız əyib, dodaq büzüb gedəcək.

Karvan gedəsidi, kimsə əyləməz,
Geriyyə döndərməz, yoldan əyləməz.
Bir mələk gələcək, dinməz-söyləməz,
Əcəl şərbətini süzüb gedəcək.

Ramiz kirpiyində od götürəndə,
Gəzdiyi cığırlar ot bitirəndə,
Çayını, suyunu yad gətirəndə,
Bəxtindən inciyib küsüb gedəcək,
Həyatdan əlini üzüb gedəcək.